

2 JOHN

Hini oma'-atan tay an libju

Hitay me-aggwa an tula' John ja mitolong ay ni pfupfai an pinilin Apo Jos ja hana empfapfalay na. Mapfalin an hay etalaton tay pfupfai ja hini oha an iglesia. Ja hana ayya empfapfalay na ja chicha hana kamkameng na.

Hitay ja oha an tukhun hi hay aton cha an mumpepennohhochan. Ja itukhun khu John hay hana namati ta achi cha ma-allilaw hay hana khun muntudtuchu hi nehahalla.

¹ Ha-in hi John an oha an pangpangulun chi namati. Tayya an muntula-a' ay he-a an pfupfai an pinilin Apo Jos, ja hay hana khu empfapfalay mu. Umannung an podpodho' cha'ju, ja an amin hana nanginnila ay ni umannung an Tukhun Apo Jos ja podpodho' khu cha'ju. ² Khun ta-o mumpepennohhochan, ti gawwacha ay chita-o hini umannung an Tukhun Apo Jos ja ingkhana.

³ Hi Apo Jos an Ama ta-o ja hi Hesu Kristo an Empfalay na chi mangkhohkhohan ja munnig-nikha ay chita-o, ja mangchat hi pomhochan chi pi'takuwan ta-o. Hay hato chi akhajaon ta-o an namati an khun umunud ay ni umannung an Tukhun, ja an nagwachaaan hi pamhod an narpu ay Apo Jos.

⁴ Mun-an-anlaa' ti impa-annila cha ay ha-in hini amatan cha tuy uchumna an empfap-falay mu, ja niya an khun cha unuchon hini

umannung an tukhun an hija chin in-urchin Apo Jos ay chita-o. ⁵ Ad ugwnani ja gwa han podho' an itukhun ay cha'ju. Mahapor an mumpepennohhochan ta-o. Achi angkhay ad ugwnani chi pangngolam ay tay an ni-urchin, ti khun mituchu nete-a chin namatiyan ta-o. ⁶ Ja matikhaw hini pamhod ta-o ay ni pangunuchan ta-o hay hana Urchin Apo Jos. Ja hitay chi in-urchina chin pengpenghana an mahapor an mumpepennohhochan ta-o.

⁷ Epanomnom u hay hato ay cha'ju khapo ta cho-or gwot hana numpangoy hi apfuglapfuglay an mangulaw hana tatakhu. Achi cha apfuluton an hi Kristo ja numpfalin hi takhu. Hay hato hana mangallilaw an pfumuhur ay Kristo. ⁸ Hotti pa-ennongan ju ta achi ma-utaw hana na-unglan ju ta michat ay cha'ju an amin hana enchaag Apo Jos an lagpfu ju. ⁹ Hini takhu an achi mangtortoloy an mi'-unud ay ni tudtuchun Kristo ta una hurpfuchan, ja matikhaw an ma-id hi Apo Jos ay hija. Hini ayya muntortoloy an mi'-unud ay ni tudtuchun Kristo ja ma-innila an gwa ay hija hi Jos Ama ja hi Hesu Kristo an Empfalay na. ¹⁰ Hotti nu gway umali hina an muntudtuchu ja pfu-un hini tukhun Kristo chi ituchu cha, achi ju mangiliyon ja achi ju lamon an i mi'haphapit ay chicha. ¹¹ Ti nu mangiliyon ju chicha ja hihiya an nidchum aju ay ni napukhit an khun cha aton.

¹² Cho-or pay hana podho' an allon ay cha'ju muti achi' podhon an itula'. Ti hay nenomnom u ja umaliya' an manggwangar ay cha'ju ta munhahhahapit ta-o. Hot munnaud chi i ta-o

pun-an-anlaan nu muntitinnikhaw ta-o.

¹³ Omod a anu an allon hato empfapfalay tay
ibpfam an pfupfai, an pinilin khu Apo Jos.

Hapit apo jos

Ifugao, Mayoyao: Hapit apo jos New Testament

copyright © 2003 Wycliffe Bible Translators, Inc.

Language: (Ifugao, Mayoyao)

Contributor: Wycliffe Bible Translators, Inc.

All rights reserved.

2020-11-17

PDF generated using Haiola and XeLaTeX on 13 Jul 2024 from source files
dated 29 Jan 2022

d84c1243-537d-5e7f-bf60-3ed1069375e4